

IT-TRIBUNAL TAL-BINI U L-KOSTRUZZJONI

Illum 1-20 ta' Frar, 2025

Rikors numru: BCT/59/2024 CV

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

Carmel Tonna

vs

Awtorita' tal-Bini u l-Kostruzzjoni

It-Tribunal,

Ra r-rikors tal-appell ipprezentat minn Carmel Tonna fejn permezz tiegħu huwa ppremetta u talab is-segweni:

- Illi permezz tal-preżenti, l-appellant qua Site Technical Officer tas-Site at, New street off, Triq Taż-Żwejt, San Ġwann jixtieq jikkontesta l-Avviż ta' Infurzar u l-penali amministrattiva inflitta kontestwalment fuqu bir-referenza BCA/ENF06/0158/2024 u datata 4 ta' Settembru 2024, hawn annessa u mmarkata bhala 'Dok A';*
- Illi bhala kuntest jibda biex jinghad li fit-3 ta' Settembru 2024 fl-15.51, l-appellant irċieva email mill-ufficjal tal-Building and Construction Authority,*

aktar 'il quddiem riferuta bhala 'BCA', Jake Caruana li kienet tinkludi ritratti ta' allegati hsarat fi proprjeta qrib is-sit ta' kostruzzjoni. Din l-istess email, hawn annessa u mmarkata bhala 'Dok B', kienet indirizzata wkoll lill-kuntrattur u lill-perit. Fiha l-ufficjal tal-BCA talab lill-perit biex sal-ghada, cioe 1-4 ta' Settembru 2024, tintbaghat dikjarazzjoni lill-BCA 'confirming that the third-party properties are structurally safe and that there is no danger to these properties' kif ukoll biex jigi zgurat li 'all necessary preventive measures are taken to prevent any water ingress to the third-party properties;

3. Illi tali dikjarazzjoni ntbaghtet mill-perit Kenneth Rausi fiz-zmien mitlub mill-istess BCA, kif jidher mid-dokument hawn anness u mmarkat bhala 'Dok C',
4. Illi nonostante cio l-BCA, qabel ma ntbaghtet tali dikjarazzjoni, senjatament fl-4 ta Settembru 2024 fit-08.09, qabdet u harget il-penali amministrattiva surreferita lillesponenti. L-email relattiva qiegħda tiġi annessa u mmarkata bhala 'Dok D'.
5. Illi fl-ebda hin ma saret komunikazzjoni mill-ufficjal Caruana rigward ic-cirkostanzi kif ukoll ir-raguni ghala nharġet il-penali u ghalhekk l-esponent għadu fi stat ta' incertezza dwar il-motiv li wassal biex tiġi inflitta din il-pieni pekunjarja fuqu. Dan qed iwassal biex l-esponent mhuwiex fil-pożizzjoni li jista' jiddefendi ruhu adegwatement kontra l-avviż/penali amministrattiva.
6. Illi jsegwi li fl-ebda mument l-esponent ma gie mitlub mill-BCA jagħmel xi haga biex tiġi b'xi mod sanata l-allegata sitwazzjoni ta' ksur tal-ligi. Jidher li l-BCA mxiet b'mod differenti ma' duty holders oħrajn, kif se jigi muri fil-kors u fit-trattazzjoni ta' dan l- appell.
7. Illi l-incertezza tal-esponent kompliet tiżdied peress li kif kostatat mill-Perit Rausi f 'Dok C', l-istat tal-hajt in kwistjoni huwa antecendenti ghax-xogħol ta' skavar intrapriż f'din l-ahħar faži stante li l-progett imur lura sal-2016. Dan huwa bil-wisq evidenti fost l-oħrajn anke mill-condition reports li thejjew qabel inbeda x-xogħol attwali.

8. *Illi minkejja din il-kostatazzjoni mill-Perit Rausi, cioè li ma kienx hemm periklu għassit biswit fejn kien għaddej ix-xogħol, is-sit baqa' ma nfetahx u l-clearance relattiva baqgħet ma nħargitx dan mhux sakemm thallset il-penali under protest. Dan imur kontra l-ispirtu tal-ligi sussidjarja 623.06 li hi intiża biex ma ssirx hsara/dannu lil terzi. Galadarba kien ampjament car li dan il-periklu ma kienx jeżisti fil-każ in kwestjoni, ilBCA ma kellhiex tibqa' teziġi hlas fuq sitwazzjoni li kienet a non-starter stante li jekk sar rapport minn terzi, dan kien manifestament infondata.*
9. *Illi kif se jigi ppruvat waqt it-trattazzjoni ta' dan l-appell, l-esponent aġixxa in konformità mad-dmirijiet tiegħu skont il-liġi.*
10. *Salv aggravji ulterjuri.*

Għaldaqstant u in vista tas-suespost l-appellant filwaqt li jagħmel referenza għall-atti kollha tal-appell u jirriżerva li jagħmel dawk l-osservazzjonijiet u jressaq dawk il-provi permessi milligi, jitlob bir-rispett illi dan l-Onorabbli Tribunal jilqa' l-aggravji kollha tal-appellant u jhassar u jirrevoka l-penali amministrattiva mahruga lill-esponent.

Ra r-risposta tal-Awtorita' li permezz tagħha wiegħbet u eċċepiet is-segweni:

1. *Illi l-Awtorità appellata qegħda umilment tissottometti li kwalunkwe deċiżjoni mehuda kienet in konformita' ma dak rikjest mil-liġi, u kwindi korretta f'kull aspett;*
2. *Illi ai termini tar-regolament 3 tal-L.S. 623.06 l-ufficjal tekniku fuq issit fost l-obbligi li għandu huwa :(è) tkun responsabbli għall-infurzar tad-dikjarazzjoni tal-metodu għaxxogħolijiet li jkunu responsabbiltà tal-kuntrattur li nnomina*
3. *Illi skont id-dikjarazzjoni tal-metodu (anness u mmarkat bħala Dok BCA2) senjatament taħt sezzjoni 8 (è) kellu jintuża "excavator" ta' sitta u għoxrin (26) tunnellata, fejn mir-ritratti annessi u mmarkati bħala Dok BCA3, jidher car li kien qiegħed jintuża wieħed b'tunnellaġ ta' iktar min seba' u tletin*
4. *Illi qiegħed wkoll jigi anness "trial of event" tal-fatti kif graw, immarkat bħala Dok BCA1;*
5. *Għaldaqstant fuq dak suindikat, l-Awtorita' appellata qiegħda umilment titlob lil dan l-Onor. Tribunal sabiex tiċhad l-appell odjern;*

6. *Salv eċċezzjonijiet ulterjuri.*

Ra l-atti u d-dokumenti kollha.

Ra l-verbali tas-seduti kollha li seħhew quddiem it-Tribunal.

Ra d-deposizzjonijiet tax-xhieda li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Sema' it-trattazzjonijiet finali tal-partijiet.

Ra li l-kawża thalliet għal-llum għas-sentenza.

Ikkunsidra:

Dan l-appell jikkonċerna penali amministrattiva imposta mill-Awtorita' appellata li l-baži tagħha huwa n-nuqqas ta' infurzar tad-dikjarazzjoni tal-metodu mill-uffiċjal tekniku fuq is-sit matul xogħlijiet ta' skavar.

L-Awtorita' appellata prezentat dokument mar-risposta tagħha intestat bħala 'Trail of Events' li permezz tiegħu giet sostanzjata l-baži tal-istess avviż. Jidher li r-raġunijiet li wasslu għall-avviż in kwistjoni kienu tnejn. L-ewwel raġuni kienet il-fatt li kien qed isir allegat skavar ta' rampa li ma kinitx inkluża bħala waħda mix-xogħlijiet ta' skavar inklużi fid-dikjarazzjoni tal-metodu. It-Tieni raġuni kienet li sezzjoni 8(c) tad-dikjarazzjoni tal-metodu tgħid li ser jiġi użat *excavator* ta' sitta u għoxrin tunnellata mentri irriżulta li fid-data tat-3 ta' Settembru u qabel kien qed jiġi użat *excavator* ta' sebgħa u tletin tunnellata. In vista' ta' dan twaqqfu x-xogħlijiet in kwistjoni u giet imposta peali amministrattiva ta' elfejn euro (€2,000).

Ix-xhud Jake Caruana ikkonferma dan kollu fix-xhieda tiegħu u ċioe li l-avviż in kwistjoni inharegħ habba dawn iż-żewġ raġunijiet.

Għar-rigward tar-rampa it-Tribunal jibda biex jinnota li filwaqt li fid-dikjarazzjoni tal-metodu din giet inkluża f'wieħed mir-ritratti mehmuża għar-rigward tal-block plan, fl-istess

dikjarazzjoni kien hemm indikat l-iskavar li ser ikun qed isehh u cioe dak indikat f' 2(a) tad-dikjarazzjoni tal-metodu li tgħid “*Remaining works to take place entail excavation for footings and the excavation of reservoir*” B’hekk f’ din il-lista ir-rampa ma ssemmitx. Lanqas f’ sezzjoni 2(b) fejn gie indikat l-fond ta’ kull parti tal-iskavar ma saret referenza għar-rampa. It-Tribunal jifhem l-argument tal-appellant li din ir-rampa kellha l-użu ta’ aċċess għall-makkinarju u li allura min natura tagħha kienet temporanja u li f’ xi punt kellha tiġi skavata. Jifhem ukoll l-argument li din giet indikata fir-ritratti. Minkejja dan it-Tribunal iqis ukoll li l-iskop li wiehed jindika l-iskavar kollu li ser ikun qed isir huwa propju sabiex ikun jista’ jiġi determinat jekk dak l-iskavar ikunx ser jaffettwa propjeta’ ta’ terzi. Għaldaqstant l-eskluzjoni ta’ xi parti, filwaqt li huwa nuqqas ċar fl-infurzar tad-dikjarazzjoni tal-metodu jekk issehħ xi haġa li ma tkunx indikata, huwa ukoll nuqqas li jitfa’ l-Awtorita’ f’ posizzjoni ta’ għama fittizzja u li jmur kontra funzjoni prinċipali tal-Awtorita’ u cioe l-protezzjoni ta’ terzi minn kwalunkwe żvilupp li jkun qed isehh. Għaldaqstant it-Tribunal iqis li gie pruvat li kien qed isir tqattiegħ fuq parti mis-sit li ma gietx indikata fid-dikjarazzjoni tal-metodu u li dan in-nuqqas wassal sabiex id-dikjarazzjoni tal-metodu ma kienx qed jiġi osservat fl-intier tiegħu.

It-tieni kwistjoni tirrelata dwar l-użu ta’ makkinarju li ma gie inkluz fid-dikjarazzjoni tal-metodu u dan b’referenza għal *excavator* ta’ 37 tunnellata. Dwar dan it-Tribunal ukoll iqis li nġiebet prova sostanzjali li kien qed jiġi użat dan il-makkinarju u dan permezz ta’ ritratti u xhieda ta’ Jake Caruana. L-ebda mix-xhieda prodotti mill-appellant ma jikkontradixxu dan lanqas. Id-dikjarazzjoni tal-metodu hija ċara għal liema makkinarju kellu jiġi użat, fejn *excavator* ta’ 37 tunnellata ma kienx inkluz bħala wiehed mill-makkinarju. L-iskop ta’ dan ir-rekwiżit huwa propju sabiex il-makkinarju kollu li jkun ser jiġi użat tul proċess ta’ skavar jiġi indikat fid-dikjarazzjoni tal-metodu. Dan ma sarx. Għaldaqstant it-Tribunal iqis li l-Awtorita’ kienet korretta fid-deċiżjoni tagħha.

It-Tribunal jinnota li l-avviż in kwistjoni, filwaqt li jipprovdi raġuni għala qegħda tiġi mposta l-multa in kwistjoni, huwa xott mir-raġuni speċifika li wasslet sabiex id-dikjarazzjoni tal-metodu ma kienx qed jiġi nfurzat tul l-iskavar. Hawnhekk it-Tribunal jaqbel mal-appellant li kellu jagħmel dawn il-proċeduri sabiex jiskopri x’kienet ir-raġuni speċifika u liema parti tad-dikjarazzjoni tal-metodu ma kinitx qegħda tiġi nfurzata jew infurzata hażin. L-Awtorita’ ssewwi dan l-iżball billi mar-risposta promotura tagħha preżentat dokument, intestat ‘Trail of Events’ li permezz tiegħu speċifikat liema parti mid-dikjarazzjoni tal-metodu ma kinitx qed tiġi nfurzata. Filwaqt li t-Tribunal ma jqisx dan l-aggravju bħala raġuni biżżejjed sabiex jintlaqa

l-appell jew jiġi revokat l-avviż in kwistjoni, t-Tribunal iqis li l-Awtorita' għandha tkun aktar speċifika fir-raġuni li hija tagħti fl-avviżi tagħha. Dan anke sabiex kwalunkwe individwu ikun f'posizzjoni komda sabiex jiddetermina jekk għandux jappella minn dik id-deċiżjoni u x'tip ta' aggravji għandu jqajjem in sostenn tal-appell tiegħu. Minkejja dan it-Tribunal ma jqisx li f'dan il-każ, dan in-nuqqas tal-Awtorita' b'xi mod preġudika l-posizzjoni tal-appellant u dan *stante* li dan in-nuqqas ġie sanat mal-ewwel opportunita' u qabel l-appellant innifsu beda jipproduci kwalunkwe prova.

Decide

Dan it-Tribunal għar-raġunijiet fuq imsemmija qiegħed jiċċhad l-appell u jikkonferma d-deċiżjoni tal-Awtorita' tal-Bini u l-Kostruzzjoni ta' nhar l-4 ta' Settembru, 2024.

*****VERA KOPJA TAL-ORIGĪNAL*****

Dr Christopher L Vella
Chairperson

Perit Samuel Formosa
Membru

Inġ. Johan A. Psaila
Membru